

## مرثیہ

مرثیہ لفظ ”رثا“ سے بنا ہے۔ جس کے معنی رونا، ماتم کرنا ہیں۔ مرثیہ سے وہ نظم مراد لی جاتی ہے جس میں کسی مرنے والے کے اوصاف بیان کر کے اُس کی موت پر رنج و غم کا اظہار کیا جائے۔ اُردو میں مرثیے کا ایک خاص مفہوم متعین ہو گیا ہے، یعنی مرثیہ صرف اس نظم کو کہا جاتا ہے جس میں حضرت امام حسینؑ اور دیگر شہدائے کربلا کی شہادت کا ذکر کیا جائے۔ باقی تمام لوگوں کی موت پر کہی جانے والی نظموں کو شخصی مرثیہ کہا جاتا ہے۔ مثلاً حالی کا مرثیہ غالب، اقبال کا مرثیہ داغ وغیرہ۔

ابتدا میں مرثیے مختصر لکھے جاتے تھے اور ان کے لیے کوئی خاص شکل مقرر نہیں تھی۔ چنانچہ شروع میں مرثیے غزل کی ہیئت میں بھی لکھے گئے، اور تین مصرعوں، چار مصرعوں، پانچ مصرعوں اور چھ مصرعوں کے بندوں کی شکل میں بھی نظم کیے گئے۔ کہا جاتا ہے کہ سودا پہلے شاعر ہیں جنہوں نے مرثیے کے لیے مسدس کی ہیئت استعمال کی۔ میر خلیق اور میر ضحیمیر کے زمانے میں مسدس کو کافی مقبولیت حاصل ہوئی اور پھر مرثیے کے لیے صرف یہی ہیئت مخصوص ہو گئی۔ میر ضحیمیر نے مرثیے کے اجزائے ترکیبی متعین کیے جو حسب ذیل ہیں:

1. چہرہ: چہرہ مرثیے کی تمہید کو کہتے ہیں۔ اس میں شاعر ایسے مضامین نظم کرتا ہے جن کا مرثیے کے اصل موضوع سے براہ راست کوئی تعلق نہیں ہوتا، جیسے صبح کا منظر، رات کا سماں، گرمی کی شدت، دنیا کی بے ثباتی، سفر کے مصائب، اپنی شاعری کی تعریف، حمد، نعت، منقبت وغیرہ۔

2. سراپا: اس میں مرثیے کے ہیرو کے قد و قامت، خدو خال اور دیگر اوصاف کا بیان کیا

جاتا ہے۔

3. رخصت: اس حصے میں ہیرو کو میدانِ جنگ میں جانے کے لیے حضرت امام حسینؑ سے اجازت لیتے ہوئے اور تمام عزیزوں سے رخصت ہوتے ہوئے دکھایا جاتا ہے۔

4. آمد: اس جز میں ہیرو کے گھوڑے پر سوار ہو کر شان و شوکت کے ساتھ میدانِ جنگ میں آنے کی منظر کشی کی جاتی ہے۔ اسی ذیل میں گھوڑے کی مبالغہ آمیز تعریف بھی کی جاتی ہے۔

5. رجز: اس حصے میں ہیرو اپنے خاندان کی تعریف، اپنے بزرگوں کے کارناموں کا ذکر اور جنگ کے معاملات میں اپنی مہارت اور بہادری وغیرہ کا بیان کرتا ہے۔ دشمن کی فوج کے جس پہلوان سے مقابلہ ہوتا ہے وہ بھی اپنی اور اپنے اسلاف کی بہادری کا بیان کرتا ہے۔

6. جنگ: ہیرو مقابل فوج کے کسی نامور پہلوان سے یا پوری فوج سے بڑی شجاعت اور بہادری کے ساتھ لڑتا ہے۔ جنگ کے ضمن میں ہیرو کی تلوار اور گھوڑے کی تعریف بھی کی جاتی ہے۔

7. شہادت: ہیرو میدانِ جنگ میں دادِ شجاعت دیتے ہوئے بالآخر دشمنوں کے ہاتھ سے زخمی ہو کر شہید ہو جاتا ہے۔ مرثیے کے اس جز میں اسی شہادت کا بیان انتہائی موثر انداز میں کیا جاتا ہے۔

8. بین: یہ مرثیے کا آخری جز ہوتا ہے۔ کچھ لوگ اسے علیحدہ جز شمار نہیں کرتے بلکہ شہادت ہی میں شامل کرتے ہیں۔ اس حصے میں اس منظر کی تصویر کشی کی جاتی ہے جب ہیرو کی لاش پر اُس کے اعزاء، بالخصوص عورتیں، اس کی خوبیوں کا بیان کر کر کے روتی ہیں۔ مختلف اعزاء کے ان جذبات کو انیس نہایت موثر انداز

میں پیش کرنے میں کمال رکھتے ہیں۔

مرثیے کے آخری دو اجزاء یعنی شہادت و بین اُس کا اصل موضوع ہوتے ہیں۔ ان کی کامیابی پر مرثیہ اور مرثیہ نگار کی کامیابی کا دار و مدار ہوتا ہے۔ مرثیے کا بنیادی مقصد رونا رُلانا اور رونے کی ترغیب دینا ہے۔ یہی وجہ ہے کہ شہادت اور بین کی پیش کش میں شاعر اپنا سارا زور کلام صرف کر دیتا ہے، اور اپنے اشعار کو پُر تاثیر بنانے کی بھرپور کوشش کرتا ہے۔

انیس و دہر اور اُن کے پیروؤں کے مرثیوں میں مرثیے کے یہ اجزاء عام طور پر پائے جاتے ہیں، لیکن یہ ضروری نہیں کہ ہر مرثیے میں یہ تمام اجزاء موجود ہوں اور اسی ترتیب کے مطابق ہوں۔ بعض مرثیے ایسے بھی ملتے ہیں جن میں شہادت کا بیان نہیں ہے بلکہ حضرت امام حسینؑ کی شہادت کے بعد کے واقعات نظم کیے گئے ہیں۔ ایسی صورت میں اجزائے مرثیہ کا التزام ممکن نہیں۔

# بر علی انیس

(1874-1802)

میر بر علی نام، انیس تخلص تھا۔ فیض آباد میں پیدا ہوئے۔ انیس کے اجداد دہلی کے رہنے والے تھے۔ اُن کے پردادا میر غلام حسین ضاحک دہلی کی تباہی کے بعد اپنے بیٹے میر حسن کے ساتھ دہلی چھوڑ کر فیض آباد چلے آئے تھے۔ میر انیس نے اپنے والد میر خلیق کے زیر سایہ تعلیم و تربیت پائی۔ میر نجف علی فیض آبادی اور مولوی حیدر علی لکھنوی سے بھی تعلیم حاصل کی۔ انیس کی والدہ بھی ایک تعلیم یافتہ خاتون تھیں اور فارسی زبان نیز مذہبی امور سے کافی واقفیت رکھتی تھیں۔ انیس کی ابتدائی تعلیم و تربیت میں اُن کی والدہ کا بھی بڑا ہاتھ ہے۔

میر انیس کا مطالعہ وسیع تھا۔ عربی اور فارسی میں اچھی دستگاہ رکھنے کے ساتھ ساتھ وہ اُن تمام علوم سے خاطر خواہ واقف تھے جو اُس زمانے میں رائج تھے۔ قرآن و حدیث، عروض، منطق، فلسفہ، طب، رمل وغیرہ سب میں انھوں نے اچھی استعداد بہم پہنچائی تھی۔ ان کے علاوہ وہ فن سپہ گری اور فن شہ سواری سے بھی بہ خوبی واقف تھے۔ ان فنون کی تعلیم انھوں نے باقاعدہ طور پر اُس زمانے کے مانے ہوئے استادوں سے حاصل کی تھی۔

میر انیس نہایت خوددار اور پابند وضع شخص تھے۔ وہ اپنے خاندان کی عزت اور اپنے بزرگوں کے علم و فضل پر بڑا فخر کرتے تھے۔ مرثیہ پڑھتے وقت وہ اپنی آواز کے اتار چڑھاؤ اور چہرے کی حرکات و سکنات سے سارا منظر دل نشین کر دیتے تھے اور مجلس میں سماں باندھ دیتے تھے۔ میر انیس کے والد آخری عمر میں لکھنؤ چلے آئے۔ اُن کے ساتھ انیس بھی آگئے اور یہیں مستقل سکونت اختیار کر لی۔ لکھنؤ ہی میں ان کی وفات ہوئی۔ انیس ایک قادر الکلام شاعر اور

ماہر فن کار تھے۔ زبان پر انھیں بے پناہ قدرت حاصل تھی۔ لفظوں کے انتخاب اور استعمال میں ان کا کوئی جواب نہیں تھا۔ وہ ایک بات کو کئی کئی ڈھنگ سے ادا کرنے میں ماہر تھے۔ مشکل الفاظ اور عربی فارسی تراکیب اور محاورات کو بھی بے حد لطیف پیرایے میں نظم کرنے میں انھیں ملکہ حاصل تھا۔ نازک خیالات اور لطیف سے لطیف کیفیات کی ترجمانی وہ نہایت مناسب الفاظ اور بے حد موثر انداز میں کرتے ہیں۔

© NCERT  
not to be republished

## شہادت حضرت عباس

گرنے لگا جس دم علم سید والا عباس نے جھک کر اُسے گردن سے سنبھالا  
اک تیر لگا چشم پہ اور سینے پہ بھالا بند آنکھیں ہوئیں، منہ سے لہو شیر نے ڈالا  
خم تھے کہ پڑا فرق پہ گرز ایک شقی کا  
شق ہو گیا سر حضرت عباس علی کا  
کچھ گرز گراں بار کا صدمہ نہیں تھوڑا سر پھٹ گیا پر مشک کو دانتوں سے نہ چھوڑا  
زیں سے جو گرے آپ، کھڑا ہو گیا گھوڑا پھر تیر نے مشکیزے کو اور سینے کو توڑا  
پانی جو بہا، عید ہوئی فوجِ عدو میں  
مچھلی سے تڑپنے لگے عباس لہو میں  
ناگاہ یہ آوازِ علی دشت سے آئی شبیر خبر لے کہ تصدق ہوا بھائی  
چلائی یہ زینب کہ دہائی ہے دہائی حضرت نے کہا لٹ گئی بابا کی کمائی  
تشریف شہ ہر دو سرا لائے ہیں، زینب!  
عباس کے لاشے پہ علی آئے ہیں، زینب!  
جب کٹ گئے دریا پہ علم دار کے بازو شانوں سے جدا ہو گئے جرار کے بازو  
ریتی پہ گرے شاہ کے غم خوار کے بازو تھرانے لگے سید ابرار کے بازو  
رنگ اڑ گیا، تصویرِ الم ہو گئے شبیر  
ہاتھوں سے جگر تھام کے خم ہو گئے شبیر  
چلائے بہ صدمہ مرے بھائی! مرے بھائی! کیا دل کا ہے عالم مرے بھائی! مرے بھائی!  
کیوں چشم ہے پر خم، مرے بھائی! مرے بھائی! اکھڑا ہے ترا دم، مرے بھائی! مرے بھائی!  
سینے میں اجل سانس ٹھہرنے نہیں دیتی  
بچی تمہیں اب بات بھی کرنے نہیں دیتی

یہ کہتے تھے حضرت کہ قیامت ہوئی طاری عباس علم دار کراہے کئی باری  
اٹکا جو دم آنکھوں میں تو آنسو ہوئے جاری تن رہ گیا، اور روح سوئے خلد سدھاری  
چلا کے جو شہ روئے تو گھبرائی سیکنہ  
نکلا تھا دم اُن کا کہ نکل آئی سیکنہ  
لاشے پہ عبا ڈال کے شبیر پکارے کیوں گھر سے نکل آئیں، میں قربان تمہارے  
گھبرا کے سیکنہ نے کہا: پیاس کے مارے حضرت نے کہا بھائی تو دنیا سے سدھارے  
میں تم کو اسی واسطے سمجھاتا تھا رو کر  
اب ڈھونڈنے آئی ہو، مرے بھائی کو کھو کر  
سر پیٹ کے ہاتھوں سے یہ چلائی وہ بے پر دکھلا دو مجھے لاشہ عباسِ دلاور  
اکبر نے کہا روکے، نہ مانے گی یہ مضطر حضرت نے کہا لاشِ علم دار دکھا کر  
پانی کی تمنا میں ہزاروں سے لڑے ہیں  
منہ دیکھ لو، یہ شیر سے عباس پڑے ہیں  
میت سے لپٹنے کو جو وہ دوڑ کے آئی حضرت نے عبا، بھائی کے چہرے سے اٹھائی  
چلائی سیکنہ کہ دُہائی ہے دُہائی ریتی میں علم دار نے بھی شکل چھپائی  
تھرانے لگا لاشہ سقائے سیکنہ  
لاشے سے صدا آنے لگی ہائے سیکنہ

## مشق

### لفظ و معنی

|          |   |                             |
|----------|---|-----------------------------|
| علم      | : | جھنڈا                       |
| سید والا | : | بزرگ سردار، مراد امام حسینؑ |

|                                                                                                       |   |              |
|-------------------------------------------------------------------------------------------------------|---|--------------|
| آنکھ                                                                                                  | : | چشم          |
| مانگ (سری)                                                                                            | : | فرق          |
| ایک ہتھیار کا نام جو اوپر سے گول موٹا اور نیچے سے پتلا ہوتا ہے اور دشمن کے سر پہ مارنے کے کام آتا ہے۔ | : | گُرز         |
| سخت دل                                                                                                | : | شتی          |
| پھٹ جانا                                                                                              | : | شق ہونا      |
| بھاری بوجھ سے دبا ہوا                                                                                 | : | گراں بار     |
| پانی بھرنے کا، چمڑے کا تھیلا                                                                          | : | مشک          |
| چار جامہ، گھوڑے کی پیٹھ پر کسا جانے والا کجاوہ                                                        | : | زین          |
| چھوٹی مشک                                                                                             | : | مشکیزہ       |
| دشمن                                                                                                  | : | عدو          |
| اچانک                                                                                                 | : | ناگاہ        |
| قربان، نثار                                                                                           | : | تصدّق        |
| دونوں دنیا کے بادشاہ                                                                                  | : | شہِ ہردو سرا |
| بہادر، جری                                                                                            | : | جزار         |
| ریت                                                                                                   | : | ریتی         |
| نیک لوگ                                                                                               | : | آبرار        |
| دکھ کی تصویر، دکھ کا مجسمہ                                                                            | : | تصویر الم    |
| موت                                                                                                   | : | اجل          |
| جنت کی طرف                                                                                            | : | سوئے خلد     |

|       |   |                 |
|-------|---|-----------------|
| عبا   | : | لمبا کرتا، جُبہ |
| بے پر | : | بے یار و مددگار |
| دلاور | : | بہادر           |
| مضطرب | : | بے چین، پریشان  |
| سقا   | : | پانی پلانے والا |

## غور کرنے کی بات

- اس مرثیہ کا جو حصہ آپ نے پڑھا اس کے ابتدائی چھ بند شہادت کے بیان پر مشتمل ہیں اور آخری تین بند بین کا حصہ ہیں۔
- پہلے بند کے پانچویں مصرعے میں لفظ 'شقی' آیا ہے۔ چھٹے مصرعے میں لفظ 'شق' مذکور ہے۔ شق اور شقی میں حرف 'یا' کا فرق ہے۔ جب کسی شعر یا مصرعے میں اس قسم کے دو الفاظ آئیں جن میں پہلے کے مقابلے میں دوسرے میں ایک یا دو حروف کم یا زیادہ ہوں تو اسے "تجنیس ناقص" یا "تجنیس زائد" کہا جاتا ہے۔
- پہلے بند کے چوتھے مصرعے کا آخری ٹکڑا "منہ سے لہو شیر نے ڈالا" حضرت عباس سے متعلق ہے۔ اس میں انھیں شیر کی طرح بہادر کہنے کے بجائے براہِ راست "شیر" کہا گیا ہے۔ یعنی "شیر" اپنے اصلی معنی (ایک درندہ) کی بجائے مجازی معنی (ایک بہادر انسان) میں استعمال ہوا ہے۔ جب کوئی لفظ اس طرح اپنے اصلی معنی کے بجائے مجازی معنی میں استعمال ہوتا ہے اور دونوں معنوں میں تشبیہ کا رشتہ ہوتا ہے تو اسے استعارہ کہتے ہیں۔
- آٹھویں بند میں عباس کے لیے "شیر سے عباس پڑے ہیں" آیا ہے یہاں عباس کو شیر سے تشبیہ دی گئی ہے اور "شیر سے عباس" مراد ہیں۔ اس لیے یہاں یہ تشبیہ ہے۔

- دوسرے بند میں پانی بہنے کی رعایت سے عباس کے لہو بہنے کا ذکر ہے اور مشکیزے سے پانی بہنے کے باوجود عباس پیاس سے مچھلی کی طرح تڑپنے لگے۔ پانی بہنا، لہو ٹپکنا اور مچھلی سے تڑپنا شعر کی خوبصورتی میں اضافہ کر رہے ہیں۔

## سوالات

1. مرثیہ کا یہ حصہ کس جز سے تعلق رکھتا ہے؟
2. حضرت عباس کو سقائے سکینہ کیوں کہا گیا ہے؟
3. مرثیے کے تیسرے بند کی تشریح کیجیے۔
4. دشمن کی فوج میں خوشی کی لہر کیوں دوڑ گئی؟
5. حضرت سکینہ بھائی کی شہادت پر کس طرح بین کرنے لگیں؟ اپنے الفاظ میں بیان کیجیے۔

## عملی کام

- واقعہ کربلا اسلامی تاریخ میں خاصی اہمیت کا حامل ہے۔ آپ پورا واقعہ اسلامی تاریخی کتابوں سے پڑھیے۔
- درج ذیل مرکبات کے معنی لکھ کر ان کی وضاحت کیجیے۔  
علم دار، غم خوار، سید ابرار، سید والا، لاشہ سقا
- درج ذیل شعر میں کون سی صنعت پائی جاتی ہے۔  
خم تھے کہ پڑا فرق پہ گرز ایک شقی کا  
شق ہو گیا سر حضرت عباس علی کا
- شامل نصاب بند کے علاوہ اس مرثیے کے دوسرے اشعار لائبریری سے حاصل کر کے پڑھیے۔